

నీవు బాహ్యంగా చేసే పనులను చూసి దేవుడు మోక్షాన్ని ఇవ్వడు. దేవుడు మోక్షాన్ని ఇచ్చేటప్పుడు ఒక్కటే చూస్తాడు. నీలో అహంకారం ఉందా, లేదా అని చూస్తాడు. నీలో అహంకారం ఉంటే జనన మరణ చక్రంలోనికి గెంటేస్తాడు. నీలో అహంకారము లేదు అనుకోండి ఆయన స్వరూపాన్ని ఇస్తాడు. మిమ్మల్ని ఎవరైనా పొగడినా ఎవరైనా విమర్శించినా మీ శాంతిని పోగొట్టుకోవద్దు. అది పోగొట్టుకోకుండా ఉంటే మీ సాధన బాగా సాగుతుంది. ఉన్నది ఏదో ఉంది. లేనిది ఏదో లేదు. ఉన్నదానికి లేకపోవటం అంటూ లేదు. లేనిదానికి ఉండటం అంటూలేదు. ఇది నిశ్చయము. అనుమానం వద్దు. ఉన్నది ఏదో అదే మనం ఇది మనం పట్టుకోవాలి.

(జిన్నూరులో శ్రీన్నానగారి ప్రవచనము, 20-7-97, గురుపూర్ణిమ)

ప్రియమైన ఆత్మబంధువుల్లారా,

హిందూమతానికి ఒక Founder లేకపోయినా హిందూమతానికి మూలపురుషుడు వ్యాసుడు. ఆయన వేదాలను విభజించాడు, మహాభారతం వ్రాసాడు. ఆ మహాభారతంలోనే భగవద్గీత ఉంది. ఆయన మనకు జ్ఞాన భిక్ష పెట్టాడు. అందువలన వ్యాసుడు పుట్టిన రోజును గురుపూర్ణిమగా, వ్యాసపూర్ణిమగా మనం జరుపుకొంటున్నాము. అందరూ ఒకే గురువును ఆరాధించాలని కాదు. ఎవరికి ఇష్టమైన గురువును వారు ఆరాధించుకోవటం కోసం మన పెద్దలు ఈరోజును నిర్ణయించారు. గురువును స్మరించుకోవటం వలన, గురువును ధ్యానించటం వలన జ్ఞానం కలగటానికి సరియైన వునాది పడుతుంది. ఆత్మ, గురువు, చైతన్యం, ఈశ్వరుడు ఒక్కటే అన్నారు భగవాన్. నాకు గురువులేడు కాని ఇతరులకు గురువు అవసరంలేదు అని నేను ఎప్పుడూ చెప్పలేదు. గురువు అవసరమే అన్నారు భగవాన్. గురువు అంటే చీకటిని పోగొట్టేవాడు. బయట ఉన్న చీకటిని సూర్యుడు పోగొడుతున్నాడు. నీలోపల ఉన్న చీకటిని సూర్యుడు పోగొట్టలేడు. గురువు మాత్రమే పోగొట్టగలడు. తల్లితండ్రులు, బంధువులు, స్నేహితులు మనకు భౌతికమైన అవసరాలను తీర్చగలరు. మీ దుఃఖాన్ని హరించేవాడు, మీలోని అశాంతిని తొలగించేవాడు గురువు మాత్రమే. గురుపూర్ణిమ రోజున ఎవరి గురువును వారు ఆరాధించుకోవచ్చు.

నేను ఏమీ ప్రయత్నం చేయను. గురువు కూడా తిరుగుతూ ఉంటాను అనుకోండి గురువు యొక్క చైతన్యస్థాయి నాకు ఏమైనా ఉపయోగపడుతుందా లేక నేను కూడా ఏమైనా ప్రయత్నం చేయాలా అని ఒక భక్తుడు భగవాన్‌ను అడుగుతున్నాడు. నాదగ్గర వాసనలు అణుగుతాయి అని భగవాన్ చెప్పటంలేదు. ఆయన ఏది చెప్పినా జనరల్‌గా చెబుతారు. అది ఆయనలోని ప్రత్యేకత. మహాత్ముల సమక్షంలో వాసన అణుగుతుంది అని చెప్పారు. పునర్జన్మకు కారణం వాసన. పూర్వజన్మలలో నీవు అనుభవించిన రుచులే, భోగాలే వాసనక్రింద మారతాయి. ఈ వాసనలు నశిస్తేగాని నీవు మరణంలేని స్థితిని పొందలేవు. గురువు సమక్షంలో నీవాసనలు ఎంతోకొంత పల్లబడతాయి. నీ అంతట నీవు వాసనలను జయించాలి అంటే అది నీవల్లకాదు. నీ శరీరానికి వయస్సు చాలా తక్కువ. నీవాసనల యొక్క వయస్సు చాలా ఎక్కువ. అందువలన ఏదో గుంజీలు తీసాను, ఏదో సాధన

చేసాను అంటే వాసన నశించదు. నీ శరీరానికి ఉన్న వయస్సు కంటే, నీ సాధనకు ఉన్న వయస్సు కంటే వాసనకు ఉన్న వయస్సు చాలా ఎక్కువ. ఎవరితోనైనా పేచీపెట్టుకొని కుస్తీ పడితే వాడు మనకంటే బలమైనవాడు అయితే వాడిచేతిలో మనం ఒడిపోతాము. మనం బలం ఎక్కువ ఉంటే వాడిని ఓడించవచ్చును. అదేవిధంగా వాసనకంటే నీ సాధనాబలం ఎక్కువగా ఉంటే వాసన నశిస్తుంది. వాసనబలం ఎక్కువ, నీ సాధనాబలం తక్కువ అయితే వాసన నశించదు. గురువు సన్నిధిలో ఉన్న పరమశాంతివలన, గురువు అనుగ్రహంవలన, ప్రేమవలన నీకు తెలియకుండా నెమ్మదిగా వాసన పల్లబడుతూ వస్తుంది. అది నీకు తెలియదు. నీవు ఎంత వరకూ ఆధ్యాత్మికంగా అభివృద్ధి అయ్యావో నీకు తెలియదు. అది నిర్ణయించేది గురువు, ఈశ్వరుడు మాత్రమే. గురువు అనుగ్రహం లేకుండా కేవలము నీ తెలివితేటల వలన వాసనని జయించలేవు. వాసన నశించాలంటే గురువు అనుగ్రహం అవసరము. వాసన నశించకుండా నీవు మోక్ష శాంతిని, నిర్వాణ సుఖమును పొందలేవు.

ఈశ్వరుడు మోక్షం ఇచ్చేటప్పుడు ఒక్కటే చూస్తాడు. నీలో ఉన్నది అహంకార భక్తియూ, అహంకారములేని భక్తియూ అని చూస్తాడు. రాముడికి భక్తి ఉంది, రావణాసురుడికి భక్తి ఉంది. రాముడిభక్తి అహంకారములేని భక్తి. రావణాసురుడికి శివుడు అంటే భక్తి కాని అతనిది అహంకారముతో ఉన్న భక్తి. అహంకారముతో కూడిన భక్తి వలన రావణాసురుడు రాక్షసుడు అయ్యాడు. రాముడిది అహంకారములేని భక్తికాబట్టి ఆయన దేవతాస్వరూపుడు అయ్యాడు. మనం అందరము రామ, రామ అని ఆయనను ఆరాధిస్తున్నాము. రమణమహర్షిగారు ఏమి చెప్పారు అంటే నీవు ధ్యానం చేస్తున్నావు అనుకో. నీవు చేసే ధ్యానం వలన ఆధ్యానం చేసేవాడు నశించాలిగాని వాడు బలపడుతూ ఉంటే నువ్వు కోటిజన్మలు ఎత్తినా నీకు మోక్షం రాదు అని చెప్పారు. మీది ఏ ఊరు? మీ కులం ఏమిటి? మీ గురువు ఎవరు? మీరు ఏమార్గంలో ప్రయాణం చేస్తున్నారు. ఇటువంటి గొడవలు ఏమి భగవంతుడికి అక్కరలేదు. ఇవి అన్నీ నీమనస్సుకు సంబంధించినవి. నీలో అహంకారబుద్ధి ఉందా, లేదా అని చూస్తాడు. అహంకార బుద్ధి ఉంటే ప్రకృతిలోనికి గెంటేస్తాడు. అది లేకపోతే ఆయన స్వరూపాన్ని ఇస్తాడు. ఒక్క సత్యము తప్పించి అన్నీకూడా నీమనస్సు యొక్క కల్పితములు అన్నారు భగవాన్. అందుచేత నీమనస్సును నశిస్తే ఏమి అవుతుంది. మనో నాశనం వేరు, మనస్సు అణగటం వేరు. మనస్సును నమ్మటానికి వీలులేదు. అణగిన మనస్సు ఎప్పుడైనా విజృంభించే అవకాశం ఉంది. మనస్సు నశిస్తే వాడు యోగి అవుతాడు.

గురువు సమక్షంలో నీకు జ్ఞానం కలుగుతుంది. పొందవలసినది ఏమీ గురువు అనుగ్రహం వలన పొందుతావు. సందేహపడవద్దు. అయితే నీ బలహీనతలు ఏమిటో నువ్వు చూసుకోవాలి. నీ బలహీనతలు గురువుకు తెలుస్తూ ఉంటాయి. గురువు అనుగ్రహిస్తూ ఉంటాడు. నీవు చిన్న ప్రయత్నం చేసినా గురువు సహాయం నీకు అందుతుంది. నీ మనస్సును ముడుచుకోకూడదు. మనస్సును open చేసి ఉంచు. ఎవరైనా మంచిమాట చెప్పినప్పుడు దానిని సహృదయంతో స్వీకరించాలి. అప్పుడు నీలోపల ఉన్న చీకటి పోతుంది. గురువు అనుగ్రహంవలన చైతన్యం యొక్క రుచి కొంచెం, కొంచెం తెలుస్తుంది. చైతన్యం యొక్క సుఖం, శాంతిని గురువు కొంచెం కొంచెం చూపిస్తాడు. ఎంతో కొంత మీరు ప్రయత్నం చేసి దానిని సొంతం చేసుకొంటే అది శాశ్వతమవుతుంది. గురువు

అనుగ్రహానికి ఎవడైతే పాత్రుడయ్యాడో వాడు ఒక జన్మ వెనుకో, ముందో మోక్షాన్ని పొంది తీరుతాడు. ఈ విషయంలో సందేహం అక్కరలేదు. గురువు అనుగ్రహంలో పడినవాడు రక్షింపబడతాడు గాని గురువు వాడిని విడిచి పెట్టడు. ఒక భక్తుడు భగవాన్ తో మీరంటే నాకు చాలా ప్రేమ ఉంది. కాని నేను ఈ జీవితంలో అన్నీ నరకానికి వెళ్ళే పనులు చేసాను. నాకు కూడా మోక్షం వస్తుందా? అని అడిగాడు. నీవు నరకానికి వెళితే నేను కూడా నరకానికి వస్తాను అన్నారు భగవాన్. అది గురువు ప్రేమ. శరీరం మరణించినపుడు బంధువులతోటి, స్నేహితులతోటి ఉన్న సంబంధం తెగిపోతుంది. కాని గురువుతో ఉన్న సంబంధం తెగదు. నీవు ఎక్కడ జన్మించావు అని గురువు చూస్తూ ఉంటాడు. నిన్ను వెంటాడతాడు. ఆయన స్వరూపాన్ని నీకు ఇచ్చేవరకు ఆయన విశ్రమించడు. మధ్యలో మీకు గురువు మీద ప్రేమ పోయినా గురువు మిమ్మల్ని ప్రేమిస్తూనే ఉంటాడు అది గురువు యొక్క స్థితి.

ప్రయత్నంలేని స్థితి నిజమైన స్థితి. ప్రయత్నం అనేది సాధనము మాత్రమే, అది గమ్మంకాదు. ప్రయత్నం కూడా బంధమే. అలాగని ప్రయత్నం చేయవద్దు అనికాదు. ప్రయత్నం ఉంది అంటే దుఃఖం వచ్చేస్తుంది. ప్రయత్నం లేనిస్థితిని నీవు పొందినపుడు ఆనందం నీకు అందుతుంది. దేహంతో తాదాప్యం పొందటానికి నీవు ఏమీ ప్రయత్నం చేయటంలేదు. నీప్రయత్నం లేకుండా ఇప్పుడు దేహంతో ఎలా తాదాప్యం పొందుతున్నావో అలాగ సహజంగా ప్రయత్నం లేకుండా చైతన్యముతో తాదాప్యం పొందాలి. నీహృదయంలో ఒక చావులేని వస్తువు ఉంది. ఆ చావులేని వస్తువునే దక్షిణామూర్తి మాటలతోటి, ఉపన్యాసములతోటి కాకుండా మౌనంగా ప్రకటించాడు. ఎదుటివారికి పక్కత ఉన్నప్పుడు పెద్ద పెద్ద ఉపన్యాసములు అక్కరలేదు. ఒక్క చావు సరిపోతుంది, ఒక్క స్వర్గ సరిపోతుంది. వారు జ్ఞానులు అయిపోతారు. సనత్ కుమారుడు వాళ్ళు పండిపోయి ఉన్నాయి. దక్షిణామూర్తి మౌనం వలననే వారికి హృదయంలో ఉన్న నిజతత్వం ప్రకటితమయింది.

ప్రయత్నం అనేది లోపల జరుగుతుంది. బయట జరగదు. నేను లోపల సాధన చేసుకొంటున్నాను. బయటగురువు దగ్గర కూడా కూర్చోమంటారా అని అడుగుతున్నారు. బయటగురువుకూడా అవసరమే. నీకు ఉన్న వాసనలు నశించేవరకూ బయటగురువు అవసరమే అన్నారు భగవాన్. అన్వేషణ లోపల చేసుకోవచ్చు. నీవు లోపల చేసుకొనే అన్వేషణకు బాహ్యగురువు సహాయం చేస్తాడు. నీకు లోపల గురువు దొరికే వరకూ బయట గురువు నిన్ను వెంటాడతాడు. లోపల గురువు చైతన్యమే. ఒక మనిషి భౌతికంగా అభివృద్ధిలోనికి రావాలంటే ఏకాగ్రత అవసరం. వాడికి జ్ఞానం కలగాలంటే ఏకాగ్రతకు తోడుగా పవిత్రత ఉండాలి. నేను ఏకాగ్రతకోసం ప్రయత్నం చేస్తున్నాను. దానికి కొంత సహాయం అవసరం అని ఒక భక్తుడు అడుగుతున్నాడు. మీరు సహాయం చేయండి అని చెప్పకుండా చెపుతున్నాడు. భగవాన్ ఏమంటున్నారు అంటే ఏకాగ్రత పెంచుకోవటం కోసం అనుగ్రహం కావాలి. అది దానంతట అదే వస్తుంది. ప్రత్యేకం అడగనక్కరలేదు. నీ అనుగ్రహం కావాలి అని గురువు అడుగనక్కరలేదు. నీకు ఏది కావాలో నీకంటే ముందుగా గురువుకు తెలుస్తూ ఉంటుంది. ఏకాగ్రత, పవిత్రత కేవలం నీ ప్రయత్నం వలన పెరగవు. గురువు అనుగ్రహం అవసరము. నీ ఏకాగ్రతను, పవిత్రతను పెంచే శక్తి అనుగ్రహం. అనుగ్రహం కావాలి అని ప్రత్యేకంగా అడుగనక్కరలేదు. అనుగ్రహం దానంతట అదే గురువు హృదయంనుండి ప్రవహిస్తూ ఉంటుంది. ఏకాగ్రత, పవిత్రత పెరగటంకోసం మహాత్ములకు, పెద్దలకు సేవచెయ్యి.